

IT-TALB TAL-MISILMIN

Il-kelma “Mislem”, tfisser: *Wiehed, li telaq ruhu għal kollox f’idejn Alla*. Għal hekk, it-talba tal-Misilmin, hija: *stqarrija ta’ għaqda u ta’ twemmin shiħ f’Alla; u ta’ wegħda li dak li jkun irid jgħix bir-reqqa, hajtu kollha, bhala Mislem li tas-sew jemmen*. Dan it-twemmin, u din it-telqa għal kollox f’idejn Alla, jin-għaqdu flimkien f’talb meqjus; talb, li jagħmluh il-koll flimkien, jew kull wiehed għal rasu (kull hadd kif ikun jista’), imqassam f’hames qasmiet ma’tul in-nhar; jiġifieri: fil-ghodu bikri; f’nofs inhar; bejn nofs inhar u nżul ix-xemx; fil-ghasar, u fil-ghaxxija (Qoran, Sura tal-Baqra, vers 238). Dan, it-talb, għal Misilmin, barra milli hu r e f g ħ a tal-hsieb lejn Alla, huwa wkoll eghmil, ta’ xeħta Xerqija, tal-ishma tal-ġisem, li aħna sa nsemmu hawnhekk.

Meta nifthu l-Qoran, inisibu dan il-kliem fuq kif għandu jsir it-talb: “Ja lilkom li temmnu, meta tkunu sa sshellu, aħslu wiċċkom u raskom; u jdejkom sa minkbejkom, u riġlejkom sa għaksietkom” (Qoran, Sura tal-Mejda, vers 9). Billi l-Qoran huwa wiesa’ wisq, u bla tifsir irqiq fuq x’wiehed għandu jagħmel, it-Teolgi Misilmin, li huma biss għandhom il-jedd li jfissru l-kliem tal-Ktieb Imqaddes, kitbu ktieb iehor, bhala *ċerimonjal*, li fih jinsab imfisser kif dan il-ħasil għandu jsir sew, kif sa nġhidu hawn taht.

Il-Mislem, qabel ma jinhasel, għandu jagħmel att ta’ qima ’l Alla b’dan il-kliem li ġej: “Nifhem, li sa ninhasel biex nogħġob ’l Alla; u f’Isem Alla, li jagħder u jhenn”. U quddiem l-ilma, li juri bħal mera, u li hu wisq għażiż fix-Xerq, ghax ilma

ma hemmx bosta, jgħid dan il-kliem: “Nizzi ħajr ’l Alla, talli ħalaqni fil-ġnien tad-Din Mislem, u talli tani dan l-ilma fejjiedi, li jnad-dafni minn dñubieti”. Imbagħad joqgħod qawqbijiet, jarfa’ ftit ilma b’idu l-leminija, u jgħid dan il-kliem taht leħnu: “Tifhir ’l Alla li jsaffi mid-dñub”. Huwa u jahsel wiċċu jgħid hekk: “Għamilt f’rasi u qtajt li ma nagħtix qima ħlief ’l Alla wiehed, kif jamar id-Din, li għal ħniena t’Alla, fih ninsab jiena”. Imbagħad jahsel idu l-leminija, mis-swaba’ sal-minkeb, u jgħid: “Ja Alla, qieghed il-ktieb ta’ għemili f’din l-id, fil-jum il-Kbir, tal-Ħaqq minn tiegħek! U aghmel li f’dak il-jum, jidhol għaliha n-Nèbi quddiemek!” U hu u jahsel idu x-xellugija, jgħid hekk: “Ja Alla, nitlobok li ma tqieghedx il-Ktieb ta’ għemili f’din l-id il-midinba!”

Dawn iż-żewġ talbiet għandhom x’jaqsmu mat-twemmin tal-Misilmin, li l-għemil kollu li l-bniedem jagħmel f’hajtu, jinkiteb f’ ktieb, li Alla, Imħallef fuq kull hadd, wara li jah-tmu, jagħti lil kull wiehed fl-aħħar tad-dinja. Jekk dak li jkun ikollu aktar għemil tajjeb milli għemil hażin, Alla jagħtih il-ktieb f’idu l-leminija; imma jekk ikollu aktar għemil hażin milli għemil tajjeb, jagħtihulu f’idu x-xellugija. Bis-saħħa ta’ dan il-ktieb, il-kuffara (jiġifieri dawk li ma jemmnux), u dawk li jqimu Allat qarrieqa, u kull xorta ta’ nies ħziena, ijkunu mixhuta fil-mahraq tan-nar, fost uġiegh bla qjies. Waqt li dawk li jemmnux, u n-nies it-tajba, jidhlu ferhana fil-ġnien tal-hena, fejn hemm widjien ta’ ilma ġieri, sigar sbieħ mogħnija b’kull xorta ta’ frott,

u ghejjun ta' ilma safi hiereg minn gewwa l-blat; u xebbiet ta' gmiel tal-ghageb b'ghajnejhom suwed u bi mgiba li ssahhar, li ma jixjiehu qatt. Dan ikun il-hlas li Alla jaghti lil dawk li tas-sew jemmnu, ta' kemm batew ghalih u ghad-Din tieghu, f'din il-hajja.

Il-hasil tar-ras ma jsirx mill-Misilmin kollha xorta wahda. Hemm uhud li jahslu rashom kollha, u huma u jahsluha jghidu: "Nitolbok Muleja, li tilqagħni f'Saltnatek, f'dak il-jum tal-biza'." Ohrajn jahslu biss ix-xagħar ta' fuq xbinhom; ghax hi haġa li l-Misilmin kollha jemmnuha li minn dik it-troffa xagħar ta' quddiem, il-Profeta Muhammed għandu jtellagħhom is-sema. U lil dawk li jkun fratas, itellagħhom mil-lehja.

Fil-bqija tal-hasil, il-Misilmin kollha jaqblu. Il-Mislem, għandu jahsel widnejh tliett darbiet, u hu u jahsilhom, jghid hekk: "Jingħata tifhir lil-Alla li jsaffi mid-dnub." Jahsel ukoll innifsejh u jiġbed tliett darbiet l-ilma fihom minn idu l-leminija, u jghid: "Ja Alla, nitolbok li ggighelni nxomm il-fwieħa tal-fjuri tal-gnien tiegħek!" Imbagħad jinża' x-xedd minn riġlejh u jahsilhom sal-ghokiesi. U hu u jahsel riġlu tal-lemin, jghid hekk: "Nitolbok, ja Alla, li ssahħaħli dan ir-riġel, biex bih nimxi fit-triq tal-helsien". U waqt li jahsel riġlu tax-xellug, jghid dan il-kliem: "Nitolbok ja Muleja, li tmexxili wkoll dan ir-riġel sewwa, għal kemm hu riġel hażin, fit-triq imqaddsa tiegħek". Kif jghidu t-Teolgi Misilmin, dawn it-talbiet ma għandhomx jinagħdu bhala hteġa, u min iħallihom ma jagħmel ebda dnub. U hemm minnhom min jibdilhom ma' xi talb ieħor, kif jogħgob lilu.

Jekk wiehed Mislem isib ruħu fix-xōri fejn ma jkunx hemm ilma, għandu jitleb l-ilma tliett darbiet, billi jghajjat: "Ilma!... Ilma!... Ilma!..." Jekk ma jwiegħbu hadd, u jibqa' bla ilma, jista' minn bdiel ilma jinhasel bir-ramel jew trab nadif, bħalli kieku kien ilma. Malli jagħmel dan, il-Mislem, bla telf ta' żmien, jibda t-talba tiegħu mamūra jew *ikkmandata* mill-Qorān. Jekk waqt li jkun iselli jitnigges b'xi haġa, bħalli kieku jgħaddi kelb minn quddiemu, għal kemm dan jiġri bla ma hu jrid, dak li jkun għamel ma jkunx jiswa, u jkollu jibda kollox mill-ġdid.

Dan it-talb, imsieheb minn dan il-hasil, huwa amar, jew *kmandament* tajjeb, mogħti minn Muhammed lil dawk li jħarsu d-Din tiegħu, biex iżommu fis-saħħa ruhhom u ġisimhom, billi l-indafa tal-ġisem u l-indafa tal-hsebijiet huma haġa wisq meħtieġa biex in-nies jgħaddu 'l quddiem fit-timdin jew *civiltà*; u billi wisq mill-Għarab fi żmien Muhammed kienu jgħixu fix-xori ġemgħa-ġemgħa wehedhom, jagħmlu kull ma jidhrilhom; għal hekk huwa tahom dan l-amar, tal-hasil u t-talb 'l Alla, il-koll bħal xulxin, biex iżommu ruhhom magħquda f'poplu wiehed bi drawwiet wahda. Il-lum fost il-Għarab hemm xewqa kbira li jiġgeddu u jitgħallmu, għal hekk issa f'kull belt u f'kull raħal fejn ma hemmx knisja tagħhom qegħdin jibnu wahda; knisja sabiha b'mejdān jew *minaret* għoli u rqiq tiela' lejn is-sema bhala xbiha tat-talb ta' dawk li jemmnu. Minn fuqhom il-*loud speakers* išejju lil Misilmin hames darbiet kull jum għat-talb, li jserraħ il-qalb u jnaddaf il-moħħ. U jiġbed ir-ruħ lejn Dak li halaqha.

Patri BONAVENTURA QASSIS
O.F.M.